

IL-KWADRU TAL-BAMBIN ĠESÙ FUQ L-ALTAR TAL-KUNĊIZZJONI ĠEWWA L-IMQABBA

Dr Simon Mercieca



Nota Editorjali

Meta fl-2012 ippubblikajna l-ktieb *Sicut Lilium: Devozzjoni u Ritwal tul is-Sekli b'editorija ta' Charles J. Farrugia*, harġet minjiera ta' informazzjoni dwar l-istorja tal-kult lejn l-Immakulata Kunċizzjoni u l-Madonna tal-Gilju. Fost l-informazzjoni ġdida, kien hemm dik dwar il-preżenza ta' kwadru żgħir tal-Bambin Ġesù li kien fuq l-altar tal-Kunċizzjoni u li ma kienx instab f'dak il-perjodu. Peress li wara l-pubblikazzjoni tal-ktieb dan il-kwadru nstab ħsibna li nipubblikaw din is-silta mill-ktieb kif ukoll ir-ritratt tal-kwadru tal-Bambin Ġesù kkumplimentat bi studju analitiku fuqu minn Dr. Simon Mercieca, l-istudjuż li kien irrefera għal dan il-kwadru fil-ktieb *Sicut Lilium*.

L-istorja ta' dan il-kwadru

L-ewwel darba li dan il-kwadru ta' Ġesù Bambin jissemma' hu fit-tieni żjara pastorali, li l-isqof tad-djoċesi Pawlu Alpheran de Bussan (1728-1757) kien għamel fl-Imqabba nhar l-20 ta' Ottubru 1737. L-ewwel żjara ta' dan l-isqof f'din il-lokalità kienet saret fit-26 ta' Mejju 1729.

Bħalma għamel fl-ewwel żjara, f'din it-tieni waħda, l-isqof Alpheran iddeskriva kull oġġett li kien hemm fil-knisja tal-Imqabba u anki ta tagħrif dwar id-dhul, li l-knisja u kull altar kellu. Dan il-kwadru nsibuh fuq l-artal imsejjaħ bhala dak ta' Marija Immakulata. L-artal jiġi deskritt bhala tal-ġebel. Il-kwadru prinċipali tiegħu kellu konografija tal-Kunċizzjoni. Dan il-kwadru kien deskritt li qiegħed fi gwarniċ kbir, skulturat u indurat u mqiegħed bejn żewġ kolonni tal-ġebel u huma wkoll kienu skulturati u indurati bid-deheb. Il-kwadru hu deskritt bhala wieħed li jirreferi fil-parti ta' fuq lill-Madonna mnissla mingħajr tebgħa u fil-parti ta' isfel lil Sant'Anna u l-erwieħ tal-purgatorju. Imbagħad fuq il-parti ta' fuq ta' dan l-artal kien hemm pittura żgħira li turi l-Ispirtu s-Santu forma ta' hamiema. Il-lampier kien tar-ram isfar (aurilaco). Dan il-lampier kien deskritt bhala wieħed kbir u li kien qiegħed jinxegħel kuljum a spejjeż tal-istess altar. Id-devozzjoni lejn il-Kunċizzjoni kienet qiegħda tikber fl-Imqabba tant li kien qiegħed ikun hemm flus bizzejjed biex il-lampier jibda jinżamm mixgħul kuljum.

L-isqof kiteb li dan "l-artal għandu sitt tareni fis-sena għas-servizz tiegħu mhollija minn Bartolomeo Magro fit-testment tal-mejjet nutar Bernardo Azzopardi fuq għalqa li tinsab fin-naħa ta' Bir Ziu u li għandha l-istess isem u li hija posseduta minn Bartolomeo Magro li jiġi n-neputi tal-istess fundatur u Giovanni Paolo Zammit u Giovanni Bonnici u dan l-artal għandu seba' unċi ta' kapital li għandu jieħu b'forma ta' bolla minn Giovanni Zahra u martu Caterina skont l-atti tal-mejjet nutar Giovanni Andrea Madiona skont id-data ta' 6 ta' April 1710."¹ Il-festa fuq l-altar tal-Kunċizzjoni kienet f'dik il-ħabta ssir bl-għasar u quddiesa letta nhar il-Kunċizzjoni.²

Id-devozzjoni lejn l-erwieħ tal-Purgatorju

1 A.A.M. V.P. Vol. 33, p. 914.

2 Ibid. p. 915.

kienet qawwija ħafna. Din kellha l-prokuratur tagħha, li kien differenti mill-prokuratur tal-artal. F'din il-ħabta l-prokuratur tas-Sodalità tal-Erwieħ tal-Purgatorju kien ċertu Mauritius Zahra u kien jagħmel il-quddies mill-ġbir li kien jiġbor.

Biss l-aktar oġġett ta' devozzjoni f'dan il-perjodu, fuq dan l-artal, kien inkwatra tal-Bambin Ġesù. Dan kien xi haġa ġdida fuq dan l-artal u kien tqiegħed riċentement. Dan kien protett bi ħgieġ, xi haġa rikka f'dan il-perjodu għaliex normalment kien jingieb minn Venezja. Kellu numru ta' għotjiet ta' deheb b'ringrazzjament tal-wegħdi milqugħa. Din l-ikona jew pittura kien jieħdu ħsiebha l-prokuraturi tal-Veneranda Lampada,³ jiġifieri dawk tal-knisja li f'din il-ħabta kienu l-Kjeriku Pasquale Zammit u Giovanni Schembri.⁴

Il-Veneranda Lampada kienet tkun marbuta mal-altar maġġur u fost id-doveri li kellha kien hemm dik tal-festa titolari. Tissejjaħ Veneranda Lampada b'riferenza għal-lampier li kien ikun hemm jixgħel f'nofs il-knisja, li kienet tkun risponsabbli halli tara li jinżamm mixgħul.

It-tielet żjara tal-Isqof Pawlu Alpheran li saret fl-Imqabba kienet nhar 26 ta' Settembru 1745 wara li kien żar Hal Kirkop fi żmien il-Kappillan Dun Gio Paolo Zammit.⁵ Ir-rendikont taż-żjara ta l-istess deskrizzjoni dwar l-artal, jiġifieri li kien wieħed tal-ġebel u li kellu kollox għall-quddies. L-isqof reġa' ta deskrizzjoni tal-kwadru tal-artal u l-prospettiva tiegħu. Reġa' semma l-kwadru ta' Ġesù Bambin u d-devozzjoni kbira li dan il-kwadru kellu lejha għax fih kellu ħafna oġġetti tad-deheb u tal-fidda mdendla, mogħtija b'devozzjoni mill-fidili. Il-prokura tiegħu kienet għada tieħu ħsiebha l-Veneranda Lampada.⁶

Waqt din iż-żjara pastorali, l-Isqof Alpheran appunta lill-Vigarju tad-Djoċesi, Dun Andrea Gurgion biex jahtar il-prokuraturi għall-artal tal-Kunċizzjoni. Il-prokuratur tal-artal tal-Kunċizzjoni kien Giovanni Pietro Zammit.⁷

L-Isqof Pawlu Alpheran De Bussan għamel l-aħħar żjara pastorali tiegħu gewwa l-Imqabba fl-1754. Hu żar l-Imqabba nhar 3 ta' Mejju 1754

3 Ibid.

4 Ibid. p. 910.

5 A.A.M. V.P. Vol. 34, f. 349r

6 Ibid. ff. 354v-355r.

7 Ibid. ff. 361r-v

wara li kien spiċċa ż-żjara fil-Qrendi. Intlaqa' mill-Kappillan, Dun Giovanni Pawlu Zammit.⁸ Inkiteb hekk dwar dan l-artal f'din iż-żjara.

Żar l-artal taht it-titlu tal-Kunċizzjoni tal-Beata Marija Vergni u l-Erwieħ tal-Purgatorju fil-kappellun fuq in-naħa tax-xellug tal-Knisja min-naħa tal-artal maġġur li sab li għandu mejda tal-ġebel imġhottija bl-injam, kompluta b'irhama tar-relikwi u tajba biex fiha isir is-sagrificċju tal-quddiesa, imzejjen tajjeb u għandu dak kollu li hu meħtieġ. Il-pittura tiegħu qiegħda go gwarniċ kbir tal-ġebel⁹ li hu indurat bid-deheb u jinsab bejn żewġ kolonni li huma wkoll skulturati u indurati bid-deheb, (waqt li l-pittura) għandha fil-parti ta' fuq il-Beata Marija Vergni Mnissla mingħajr ħtija u fil-parti t'isfel hemm Sant'Anna u l-Erwieħ tal-Purgatorju u fuqu hemm imqiegħda pittura oħra żgħira li turi l-Ispirtu s-Santu forma ta' hamiema u fuq l-ixkaffa tal-prima tal-altar hemm pittura oħra żgħira li turi lil Ġesù Bambin bil-gwarniċ tal-injam indurat bid-deheb u protett permezz ta' ħġieġa u mzejjen b'ħafna oġġetti tad-deheb u tal-fidda mogħtija mill-fidili bħala wegħda u din il-pittura jehdu ħsiebha l-prokuraturi tal-knisja.

Il-festa ta' dan l-altar tkun ċelebrata bl-ewwel għasar, quddiesa letta kif kien nnutat fiż-żjajjar preċedenti. Mill-ġbir li jsir fil-knisja u madwar ir-raħal kienu jiġu ċelebrati fuq dan l-altar quddies għall-Erwieħ tal-Purgatorju.¹⁰

Imbagħad, fl-14 ta' Mejju 1754, l-isqof appunta l-prokuraturi kollha tal-knisja. Il-prokuraturi tal-artal tal-Kunċizzjoni kienu Giovanni Zammit u Mauritius Zahra.¹¹

L-isqof ta' wara Alpheran, Bartolomeo Rull (1758-1769) żar l-Imqabba nhar it-13 ta' Ottubru 1759 wara li kien żar il-parroċċa tas-Sigġiewi. Intlaqa' mill-Kappillan Dun Giacomo Tortella.¹² Din id-darba l-viżita tal-knisja saret minn Vigarju Ġenerali, Dun Giovanni Maria Azopardi Castelletti.¹³

F'din iż-żjara ngħata tagħrif importanti dwar l-artal maġġur dedikat lil Assunta. Ta' kull sena, nhar il-15 ta' Awwissu, kienet tkun iċċelebrata fuq

dan l-artal il-festa tal-Assunta, bil-primi vespri, quddiesa kantata bil-prietka u b'purċissjoni li tulha tinħareġ l-immaġini (presumilment statwa) ta' Marija Vergni.¹⁴ Dik il-ħabta kienet l-unika purċissjoni tal-Madonna li ssir fil-parroċċa. Imbagħad il-Vigarju għadda biex jitkellem dwar l-artal tal-Kunċizzjoni. L-artal kien nżebagħ biex jidher qisu rħam waqt li fil-kwadru jingħad bi żball, li kien fih l-immaġini ta' Sant'Antnin flok dik ta' Sant'Anna.

Żar l-altar taht it-titlu tal-Kunċizzjoni tal-Beata Marija Vergni u l-Erwieħ tas-Santissimu Purgatorju mwaqqaf fil-kappellun tax-xellug tal-knisja u sabu tal-ġebel u fuqu għandu xkaffa tal-injam u huwa komplut bl-irhama tar-relikwiji u tajjeb biex fuqu jsir is-sagrificċju tal-quddiesa, imzejjen tajjeb u għandu dak kollu li jeħtieġ. Il-pittura tiegħu hija mwahħla ġol-ħajt fi gwarniċ bejn żewġ kolonni mibrumin u skulturati fil-ġebel u indurati bid-deheb. Il-kwadru għandu fil-parti ta' fuq tiegħu l-immaġini tal-Beata Marija Vergni Mnissla mingħajr ħtija u fil-parti t'isfel, lil Sant'Antin u l-Erwieħ tas-Santissimu Purgatorju waqt li fuqu hemm tiddomina pittura oħra żgħira ta' forma tonda turi l-Ispirtu s-Santu waqt li fuq l-ixkaffa tal-artal hemm imqiegħda pittura oħra iżgħar bil-gwarniċ indurat bid-deheb u turi lit-tfajjel Ġesù, protetta minn ħġieġa u hija mimlija b'oġġetti ta' eksvoto tad-deheb u tal-fidda mogħtija mill-fidili bħala wegħda u miżmuma mill-prokuraturi tal-knisja u quddiem dan l-artal hemm imdendel lampier bit-tazza taz-żejt magħmul mir-ram isfar u jinżamm mixgħul fil-ġranet tas-soltu, mħallas mill-altar.

Imbagħad jgħaddi biex jitkellem dwar dan il-kwadru ta' Ġesù Bambin li kien hemm fuq l-artal u l-amministrazzjoni tiegħu.

Ir-Reverendu sinjur fired il-prokuraturi tal-knisja mill-amministrazzjoni tal-imsemmija ikona tat-Tfajjel Ġesù u ordna li titmexxa minn prokuratur speċifiku tagħha u għalhekk għażel bħala prokuratur tal-imsemmija pittura lil Giovanni Schembri bil-fakultajiet opportuni.

Il-festa tal-Immakulata Kunċizzjoni ssir nhar it-tmienja ta' Diċembru u tithallas mill-artal li kellu

8 A.A.M. V.P. Vol. 35, f. 373v.

9 Ibid. f. 379v.

10 Ibid. f. 380r.

11 Ibid. f. 389v.

12 A.A.M. V.P. Vol. 37, f. 350r.

13 Ibid. f. 352r.

14 Ibid. f. 352v, *Festum celebrat die 15 Augti cum pris Vespri et Missa canta Concione et Procesne in qua deferi Simulacrum B.M.V.*

mħolli flus għall-użu tiegħu minn Bartholomeo Magri ta' sitt 'tarenì' fis-sena kif stipulat fl-atti tal-mejjet Bernardo Azopardi fuq biċċa art bl-isem ta' Bir Ziu u magħrufa bl-istess isem.

Hemm ukoll fuq dan l-altar id-devozzjoni lejn l-Erwieħ tal-Purgatorju u mill-ġbir li jsir kemm fil-knisja u kif ukoll fir-raħal jiġu ċelebrati quddies b'suffragju għalihom.¹⁵

Dan il-kwadru ta' Ġesù Bambin nerġġu nsibuh jissemma' matul iż-żjajjar tal-isqof Vincenzo Labini kien għamel lill-knisja tal-Imqabba. L-ewwel darba li jissemma' minn dan l-isqof kien matul iż-żjara li saret minn Labini fl-15 ta' Diċembru 1785. Tul din iż-żjara ta' 1785, l-isqof reġa' għażel jew ikkonferma l-prokuraturi tal-altari u fratellanzi. Iż-żewġ prokuraturi tal-Fratellanza tal-Kunċizzjoni jkunu issa Andrea Mallia u Gregorio Zammit. Jidher li l-isqof ma kienx kuntent bil-mod li l-fratellanza kienet qiegħda iżomm dan l-altar għaliex, din id-darba hu jappunta prokuratur differenti għall-altar tal-Kunċizzjoni u dan ikun Dun Lawrenz Zammit. Mieġhu hu jkollu wkoll il-prokura ta' Ġesù Bambin.¹⁶

L-isqof Labini reġa' mar l-Imqabba nhar 14 u 15 ta' Novembru 1787. Il-kappillan kien Bartolomeo Caraffa.¹⁷ F'din iż-żjara, l-isqof isegwi l-prerogattiva tiegħu li jagħzel u jappunta lill-prokuraturi u jiġu appuntati Mikiel Galea u Antonio Sacco bħala prokuraturi tal-fratellanza tal-Kunċizzjoni waqt li Dun Andrea Magri ġie appuntat il-prokuratur tal-altar tal-Kunċizzjoni u tal-Prokura ta' Ġesù Bambin.¹⁸

Dan il-kwadru jerga' jissemma fil-ewwel zjara li s-suċċessur ta' Labini, Monsinjur Ferdinando Mattei (1807-1929) għamel fl-Imqabba fl-1811. Tul din iż-żjara, l-isqof għamel xi tibdil fil-kompożizzjoni jew aħjar doveri tal-Fratellanza tal-Kunċizzjoni għaliex jagħti lil din il-fratellanza r-responsabilità biex tiegħu ħsieb il-prokura ta' dan il-kwadru ta' Ġesù Bambin. Fi kliem ieħor, din il-Fratellanza kienet qiegħda tkun mgħobbija bil-piż li tagħmel il-festa tal-Milied. Kif kien jiġri dejjem, l-isqof għadda biex jahtar il-prokuraturi tal-parroċċa fosthom dak tal-Fratellanza tal-

Kunċizzjoni. Il-persuna maħtura kienet Paolo Azzopard. Azzopard ha l-mandat kemm ta' prokuratur tal-Konfraternità tal-Kunċizzjoni u anke tal-prokura ta' Ġesù Bambin li issa kienu ngħaqqdu flimkien.¹⁹

Din l-għaqda bejn il-Fratellanza tal-Kunċizzjoni u l-kwadru ta' Ġesù Bambin tibqa' fis-seħħ sal-1819. Fit-tieni zjara pastorali li l-isqof Ferdinando Mattei għamel fl-Imqabba, li saret nhar 9 ta' Novembru 1819, il-prokura ta' Ġesù Bambin ma baqgħetx aktar parti mill-Konfraternità tal-Kunċizzjoni.

Din iż-żjara kienet bdiet fl-1813 iżda kellha titwaqqaf minhabba l-pesta. Tul din iż-żjara, il-knisja l-qadima tal-Assunta ġiet iddedikata lis-seba' duluri tal-Madonna u anke sar kwadru ġdid juri d-Duluri, għall-altar magħgur tagħha. Fuq kollox, ġie magħmul kampnar ġdid u fih kellu jkollu qanpiena.²⁰ L-isqof għadda wkoll biex jikkonferma lill-prokuraturi. Il-prokuratur tal-Fratellanza tal-Kunċizzjoni reġa' kien Paulo Azzopard. Bħal prokuraturi l-oħra, hu ngħata żmien ta' xahar biex jipprezenta l-kotba tal-infieq u d-dħul tal-fratellanza liddjoċesi.²¹ Fuq kollox, minn din iż-żjara johroġ, li l-kappillan ta' dak iż-żmien, Dun Stiefnu Zerafa, kien joqgħod attent li dawk li jintgħažlu bħala prokuraturi jkunu l-ewwel, nies litterati, jiġifieri jafu jiktbu u jaqraw u t-tieni, nies tal-affari tagħhom jew kif kienu jissejġu persuni 'solvibili', jiġifieri ma għandhomx djun u serji fl-amministrazzjoni tal-finanzi.²²

Il-kunċett ta' familja kif espress f'dan il-kwadru

Dan it-tagħrif miż-żjajjar pastorali jikkonferma li dan il-kwadru zġħir ta' Ġesù Bambin ġie impitter fil-bidu tas-seklu tmintax, iġifieri fi żmien meta l-familja kienet fiċ-ċentru ta' dibattitu politiku importanti fid-dinja Ewropea. Bħalma hu l-każ illum, il-kunċett ta' familja kien qed ikun diskuss fl-intimità tagħha, iġifieri dwar x'kien dak l-element li jagħmel familja. Kien hemm żewġ movimenti prinċipali fil-knisja. L-ewwel wiehed kien iħares lejn il-familja bħala l-post għar-riproduzzjoni

15 Ibid. f. 353v.

16 A.A.M. V.P. Vol 41, f. 158r.

17 A.A.M. V.P. Vol 42, f. 118r.

18 Ibid. f. 120v.

19 A.A.M. V.P. Vol. 48, f. 153r.

20 A.A.M. V.P. Vol. 49, f. 77r.

21 Ibid. f. 78v.

22 Ibid. f. 78A.

umana. L-ieħor aktar modern bħal li hija mibnija fuq l-imħabba. Ma dawn iż-żewġ elementi bdew jissewghu ideat aktar radikali mmexxija mill-ħsieb Illuministi Franciż fejn tnaqqsu l-importanza tal-kunċett tal-familja bħala l-post naturali għas-sess jew l-imħabba bejn il-koppji. Iż-żewġ pożizzjoni tal-knisja bdew dejjem aktar jidhru tradizzjonali u konservattiv. Min-naħa l-oħra tkun l-idea moderna tal-familja bħala ċ-ċentru tal-imabbħa li ser jerbaħ fid-dinja kattolika.

Storikament, l-element li kien jagħmel il-familja kienet il-ħajja sesswali tal-koppja. Matul is-seklu sbatax u l-bidu tas-seklu tmintax, dan l-element beda jinbidel. Dak li jagħmel iż-żwieġ u l-ħajja miżżewġa ma baqax biss l-attività sesswali tal-koppja iżda miegħu ddaħħal kunċett ieħor, dak tal-imħabba bejn il-koppja. Fl-ewwel kunċett, l-emfasi kien fuq il-reproduzzjoni umana, iġifieri fuq kemm il-koppja kienet kapaċi għib tfal fid-dinja. Fil-fatt, il-kelma żwieġ, fil-lingwa Latina, Matrimonium, kienet tispjega dan il-fatt tajjeb għaliex b'din il-kelma kien qed jinftehem l-istat ta' meta xebba tkun tista' ssir omm. Dan il-kunċett jibda jidher bħala wieħed konservattiv fis-seklu sbatax. Dak ibbażat fuq l-imħabba jsir il-kunċett progressiv u madwaru ser tinbena l-ħajja miżżewġa fil-familja wara ż-żwieġ. Fi kliem ieħor, l-istrutturi tal-familja kienu fi proċess ta' evoluzzjoni. Din tkun ir-risposta għal pożizzjoni aktar radikali ta' dawk li bdew jinnegaw il-bżonn tal-imħabba jew l-għaqda dejjiema fiż-żwieġ.

Fi kliem ieħor il-knisja Kattolika fl-Ewropa bdiet tagħti definizzjoni differenti tal-familja u tas-sesswalità, li f'it jew wisq hija dik li għandha illum. Iżda dawn iż-żewġ pożizzjonijiet ma kinux faċli sakemm intlaħqu.

Dan il-kwadru kkummissjonat għall-knisja tal-Imqabba juri l-viżjoni konservattiva, iġifieri tal-ħajja miżżewġa maħsuba primarjament bħala struttura għar-riproduzzjoni umana aktar milli bħala istituzzjoni ta' mħabba. Dan jispjega għala dan il-kwadru beda jkun assoċjat ma' wegħdi minn ommijiet tqal biex ikollhom hłas felici jew ma' ommi biex ikunu fekondi. Kien żmien ta' meta r-rata tal-imwiet fost l-ommijiet tqal kienet għolja u r-rata f'Malta kienet waħda għolja hafna u nofs in-nisa tqal kienu jmutu minħabba l-hłas. Għalhekk

wieħed jifhem l-importanza li beda jassumi dan il-kwadru u l-wegħdi li beda jircievi matul is-snin. In fatti, it-toqob li fih huma indikazzjoni ċara tal-gojjelli u ktajjen tad-deheb u l-fidda li kien ingħata matul is-snin tas-seklu tmintax.

Iżda anki l-ikonografija tiegħu hija ta' interess partikolari. Din ukoll tidhol fid-dominju tal-familja u ta' kif din l-istess familja kienet mifhuma fil-bidu tas-seklu tmintax. Il-kambjament li sar tal-kunċett taż-żwieġ ser ibiddel ukoll din id-definizzjoni tal-familja u magħha tinbidel ir-rappreżentazzjoni ikonografika.

Fuq livell soċjali, dan il-kambjament fil-kunċett ta' x'ifisser żwieġ nisrani, iseħħ fi żmien meta l-kunċett tal-familja ma baqghax dak ta' waħda estiza, iġifieri magħmula mill-missier, l-omm u t-tfal, miz-zijiet, in-neputijiet u n-nanniet, iżda saret waħda aktar ristretta magħmula biss mill-missier u l-omm u t-tfal tagħhom. L-imħabba fil-ħajja miżżewġa tibda tkun assoċjata biss mal-ġenituri u t-tfal tagħhom. Din tal-aħħar bdiet tissejjaħ il-familja nukleari.

Fi Franza, il-familja estiza għet mogħtija interpretazzjoni bibblika. Nafu li omm Kristu kellha kuġina, Elizabetta u b'hekk it-tifel ta' Marija u dak ta' Elizabetta, iġifieri, San Gwann il-Battista, kienu sekonda kuġini. Iżda f'dan il-perjodu kienu saħansitra jitqiesu daqs kuġini. It-tradizzjoni kattolika tagħti aktar kuġini lil Kristu. San Guda tad-Dew hu meqjus bħala Kuġin ta' Kristu waqt li Ġakbu u mogħti bħala kuġin u hemm minn saħansitra jqiesu bħala hu Kristu. Iżda Gwanni hu l-uniku tifel li fuq livell bibliku jista' jitqies bħala kuġin ta' Kristu.

Meta t-teologi Franciżi kienu jittkellmu dwar il-familja mqaddsa fl-aħħar tas-seklu sbatax, din dejjem kienet tingħata bħala magħmula, minn Marija, Ġuzeppi, Kristu u Ġwanni l-Battista. Fi kliem ieħor, il-kunċett ta' familja ta' Kristu kien qed jirrifletti dak tas-soċjetà tas-seklu sbatax, magħmula mill-ġenituri, l-ulied u l-qraba. Zakkarija u Elizabetta ma kinux ikunu inkluzi għal fatt li peress li dawn kellhom l-Ġwanni fi xjuħithom, kienu qed ikunu mitqiesha li mietu f'it wara t-twelid tal-Battista u għalhekk qatt ma' jidhru fir-rappreżentazzjoni sagra. L-istess kien

qed jìgri lil San Ġuzepp li kien mitqies ukoll kbir meta kellu lil Kristu. B'hekk hafna mill-kwadri ta' l'hekk imsejha sagra rappreżentazzjoni fihom biss lil Madonna, il-bambin u lil San Gwann Battista.

L-istoriku Franciż, Jean-Louis Flandrin jispjega li dan hu l-kunċett ta' familja mogħti fl-edizzjonijiet kollha ta' Fureière, li harġu bejn 1690 u 1732, u fl-ewwel hames edizzjonijiet tad-Dictionnaire de Trévoux li ġie ppubblikat bejn 1704 u 1752 jew fl-ewwel żewġ edizzjonijiet tal-dizzjunarju tal-Academija.

Ikun fit-tieni nofs tas-seklu tmintax, li l-figura ta' San Gwann il-Battista titneħha minn din il-kompożizzjoni tal-familja mqaddsa. B'hekk id-Dictionnaire de Trévoux tal-1771, u dawk tal-Akkademija ta' 1740, 1762, 1798 u 1835, ikompli jispjega Flandrin, jiddeskrivu lill-familja Mqaddsa bhala '*a picture representing Our Lord, the Virgin, Saint Joseph and sometimes Saint John*'. *There is a fresh nuance in Littré (1863), who observes: 'The Holy Family, Joseph, the Virgin and the infant Jesus. A Holy Family, a picture representing the Holy Family, sometimes with Saint John'*.²³ Flandrin ikompli juri li llum, fid-dizzjunarju Franciż The Petit Robert Dictionary, l-immagini ta' San Gwann Battista tneħhiet għalkollox mid-deskrizzjoni tal-familja mqaddsa.

Flandrin jaħseb li dan seħħ minħabba xi problema teologika li kienet inqalet. Fil-verità dan it-tibdil jirrifletti biss tibdil fil-kunċett ta' familja u kif din kienet bdiet jitqies fl-Ewropa. B'hekk kif Franza tibda, fit-tieni nofs tas-seklu tmintax tikkontrolla t-twelid, iġifieri l-familji bdew jikkontrollaw kemm jagħmlu jew iġibu tfal, magħhom beda jinbidel il-kunċett tal-familja u minn waħda estiza, isir waħda nukleari. Dan il-mudell jerbaħ fuq il-mudell l-iehor.

Dawn il-mudelli narawhom jìgu riprodotti fil-pittura. Pitturi qodma ġew spirati minn dan il-kunċetti ta' teologija Franciża għal kif juru l-familja mqaddsa. Għalhekk f'ħafna mill-pittur ta' qabel is-seklu dsatax, insibu il-preżenza ta' San Gwann il-Battista ma' dik ta' tfajjel Kristu. Mit-tieni nofs tas-seklu tmintax, il-preżenza ta' San Gwann il-Battista tibda tonqos sew u minflok

naraw l-kompożizzjoni tal-familja rrapreżentata kif nifhmuha llum, iġifieri, minn San Guzepp, bhala missieru, il-Madonna bhala l-omm u Ġesù pprezentat bhala t-tfajjel jew tarbija.

F'dan il-kwadru tal-Imqabba naraw kompożizzjoni interessanti li tirrifletti dan il-kunċett qadim ta' familja estiza. Il-karattri umani huma tnejn, Ġesù u kuginuh San Gwann il-Battista. F'dan il-kwadru, il-figura ta' ommu hija nieqsa. Dan seta' jsir mingħajr l-ebda problemi teologiċi għaliex dan il-kwadru tqiegħed fuq artal iddedikat lill-Madonna. Għalhekk minn ikkummissjoni dan il-kwadru seta' jhalli barra din il-figura u jitlob rappreżentazzjoni (anki jekk kopja ta' kwadru iehor) li turi lit-tarbija Ġesù fil-qofol tal-kwadru. B'hekk fi kwadru ta' daqs żgħir, Kristu seta' jkun fiċ-ċentru tiegħu.

Il-fatt li fil-ħafna mill-kompożizzjoni tas-sagra familja, San Guzepp hu nieqes u San Gwann il-Battista narawh ma' Ġesù u l-Madonna biss, dan kien isir biex tkun aktar aċċentwat il-fatt li l-Madonna kienet safja kemm qabel u wara t-twelid ta' Kristu. Fi kliem iehor dan jirrifletti l-importanza sesswali li kienet tingħata f'din il-ħabta lil kunċett taż-żwieġ. Il-preżenza ta' raġel kienet issaħħaħ l-kunċett tan-natura sesswali tal-ħajja miżżewġa kif spjegajt fil-bidu ta' dan l-istudju. Meta dan il-kunċett jinbidel, u l-imħabba tibda tkun emfasizzata fiż-żwieġ nisrani, tiddaħħal il-figura ta' San Guzepp biex ikun emfażizzat li l-familja trid missier u anki omm. Ikun f'dan il-perjodu li d-devozzjoni lejn San Guzepp kiber qatiegħ.

F'dan il-kwadru, it-tarbija Ġesù hija mogħti bhala sultan. Dan għaliex hu mqiegħed fuq imħadda hamra li hija s-simbolu tar-regalja tas-slaten. Kuruni u xettri tas-slaten kienu jitqiegħdu fuq imħadded tal-bellus aħmar bil-ġnieġel tad-deheb. L-artista penga lil San Gwann qed ibus idejn Kristu. Dan hu rifless iehor ta' regalja passata. L-id tas-slaten kienet tigu mbewsa (bħalma kien isir mal-isqfijiet) mis-sudditti tagħhom. Dan ikompli jsaħħaħ it-teologija Kattolika kif espressa fi Franza matul dan il-perjodu. Franza kienet tħaddan is-sistema monarkika magħrufa bhala dik tal-Liġi

²³ Jean-Louis Flandrin, *Families in Former Times, Kinship, Household and Sexuality*, Cambridge University Press, 1986, p. 8.

Salika (Lex Salica). Fost numru ta' affarijiet, din il-ligi kienet tirregolarizza l-wirt fost il-familji nobbli. Is-sistema kienet tisesejjah suċċessjoni agnatika jew kif inhi magħrufa bl-Ingliż bhala agnatic succession, igifieri il-monarkija setgħet tgħaddi biss għand l-ewwel wild maskili. Dan kien ifisser li f'każ li s-sultan ma jkollux tfal jew tfal subien, il-monarkija kienet tgħaddi għand ħuh. B'hekk it-tifel il-kbir ta' ħuh, u f'każ li ħuh ma jkollux, jew ma hemmx tfal subien, l-ewwel kuġin maskili tal-Re, kien jieħu t-tron. Għalhekk il-kunċett ta' kuġin kien importanti fi Franza. Kien jingħata importanza kbira. Kif rajna San Gwann il-Battista kien l-uniku kuġin li b'mod ċar jissemma' fil-Bibbja. Fi Franza dan il-kuġin kien magħruf bhala "cousin germain", għaliex kien il-kuġin il-kbir tar-re, bħalma San Gwann Battista kien il-kuġin il-kbir ta' Kristu.

Element ieħor marbut mal-istorja tas-sesswalità hija dik tal-figura tal-angli jew kif inhuma magħrufa bhala puttini. L-angli huma pprezentati bhala ras u gwienah biss mingħajr ġisem. Dan jirrifletti l-kunċetti sesswali f'dik il-ħabta. It-tfal kienu mitqiesha li ma għandhomx sesswalità u għalhekk ma kienx hemm problema li wieħed ipiŋgi l-organi sesswali tagħhom, speċjalment dawk maskili.

Izda forsi hawn għandna l-ewwel indikazzjoni lejn dan il-kambjament li qed isir. F'dan il-kwadru, dawn l-uċuħ tal-angli ma jindikawx sess waqt li ma hemm l-ebda referenza viziva għall-organi sesswali. Il-fatt li ma għandhomx ġisem sar b'mod esplicitu għaliex f'din il-forma, l-artist mhux biss kien qed jipprezenta stil ta' kif kienu qed jitpenġew

l-angli izda dan l-istil kien qed jirrapprezenta ħsieb teologiku. Matul is-seklu sbatax u l-bidu tas-seklu tmintax, l-iskola Franciża tat-teologija, magħrufa bhala Gallikana, kienet temfasizza l-fatt li l-angli huma aseswali, igifieri ma għandhomx sess, ma għandhomx bżonn jagħmlu s-sess għaliex huma spiriti mingħajr bżonn ta' riproduzzjoni. Għalhekk kull indikazzjoni sesswali hija mneħħija fil-forma antropomorfika tagħhom.

Ir-Revoluzzjoni Franciża tkisser dawn il-kunċetti kollha. Din ir-revoluzzjoni twassal biex Malta tinfatam mill-kultura Franciża li kienet tant importanti f'pajjiżna u b'hekk kwadri bhala dawn ispirati minn kultura Franciża, anki jekk ta' matriċi kattolika, jitilfu l-importanza tagħhom waqt li s-simbolizmu tagħhom ma jibqax jinftiehem. Innies ma jibqgħux jidentifikaw rwieħhom magħhom. B'hekk ma jibqgħux attwali u dan jispegja għala jitwarrbu u posthom ittieħed minn kwadri jew opri oħra. Fuq kollox, matul il-perjodu Ingliż, tibda tkun affermata f'Malta kunċett ieħor tal-familja, dik ibbażata fuq l-imħabba marbuta ma' ħafna wlied. Dan il-kunċett jilhaq il-qofol tiegħu fl-epoka Vittorjana. Izda l-istorja ta' dan il-kwadru turi li dawn l-influwenzi godda ġa bdew jinħassu ħafna qabel mar-Regina Vittorja telgħet fuq it-tron tagħha. Il-fatt li l-isqof Mattei intervjena fuq l-amministrazzjoni ta' dan il-kwadru fl-1819, igifieri dsatax-il sena wara t-tmiem tal-ħakma Franciża, jikkonferma t-tibdil li kien qed jinħass f'pajjiżna minn din l-epoka ġdida li kienet ġiet fuqna.



Tel: 2164 7233

**Triq San Bażilju,
Mqabba**
(Wara l-Knisja)

Nispeċjalizzaw f'kull kwalità ta' għagina, ravjul, pastizzi, eċċ...
Dawn l-affarijiet issibhom kemm
imsajrin kif ukoll tal-friza.

*Ikollna wkoll soft drinks, ġelati,
sigaretti, eċċ...*

Naċċettaw ordnijiet għall-parties.